

ພຣະຄຳພີ

ພຣະຄຳ ຮາບາກຸກ

ສະບັບ 2010

ຮາບາກຸກ

ບົດທີ 1

1 ຕໍ່ໄປນີ້ ແມ່ນຖ້ອຍຄຳທີ່ພຣະຜູ້ເປັນເຈົ້າ ຊົງສະແດງຕໍ່ຜູ້ປະກາດພຣະທຳ ຮາບາກຸກ.

ຮາບາກຸກຮ້ອງຂໍຄວາມເປັນທຳ

2 ໂອ ພຣະຜູ້ເປັນເຈົ້າ ກ່ອນພຣະອົງຈະຊ່ວຍຂ້ານ້ອຍໃຫ້ພົ້ນຈາກການທຳລາຍ ຂ້ານ້ອຍຈະຕ້ອງຮ້ອງຂໍຄວາມຊ່ວຍເຫລືອຈາກພຣະອົງອີກດົນປານໃດ ພຣະອົງຈຶ່ງຈະຮັບຟັງຂ້ານ້ອຍ?

3 ເປັນຫຍັງພຣະອົງ ຈຶ່ງຊົງເຮັດໃຫ້ຂ້ານ້ອຍພົບພໍ້ກັບຄວາມທຸກຍາກລຳບາກ ແລະເຄາະເຂັ້ມເຊັ່ນນີ້? ການທຳລາຍ ແລະການເຂັ້ມຂ້າທາລຸນຢູ່ອ້ອມຮອບຂ້ານ້ອຍ ການສູ້ຮົບຕົບຕີ ແລະການຜິດຖຽງກັນມີຢູ່ທຸກທຶນທຸກແຫ່ງ.

4 ກົດໝາຍຂາດຄວາມສັກສິດ ແລະບໍ່ມີປະໂຫຍດ ຄວາມຍຸດຕິທຳບໍ່ເຄີຍມີເລີຍ ສະນັ້ນ ຄົນຊົ່ວຈຶ່ງໃຊ້ອຳນາດຂົ່ມເຫັງຄົນດີ ໂດຍບິດເບືອນຄວາມຍຸດຕິທຳ.

ພຣະຜູ້ເປັນເຈົ້າຊົງຕອບຄວາມຮ້ອງທຸກ

5 ຕໍ່ມາ ພຣະຜູ້ເປັນເຈົ້າຊົງເວົ້າຕໍ່ໄພ່ພົນຂອງພຣະອົງວ່າ, “ຈົ່ງເບິ່ງຊົນຊາດທັງຫລາຍອ້ອມ-ແອ້ມເຈົ້າ ແລະເຈົ້າຈະປະຫລາດໃຈຕໍ່ສິ່ງທີ່ເຈົ້າເຫັນ ເພາະວ່າໃນສະໄໝຂອງເຈົ້າ ເຮົາຈະໃຫ້ບາງສິ່ງເກີດຂຶ້ນ ແລະເມື່ອພວກເຈົ້າໄດ້ຍິນສິ່ງນັ້ນ ພວກເຈົ້າກໍຈະບໍ່ເຊື່ອ. 6 ເຮົາພວມນຳຊາວບາບີໂລນຄີ ພວກທີ່ໂຫດຮ້າຍ ແລະໃຈຮ້ອນມາໃຫ້ມີອຳນາດ ພວກມັນກຳລັງອອກໄປຍຶດ ແລະຄອບຄອງປະເທດທັງຫລາຍທົ່ວໂລກ. 7 ສ້າງຄວາມຢ້ານກົວ ແລະຄວາມອົນລະທົນຂຶ້ນທົ່ວໄປ ໂດຍເປັນຜູ້ອອກກົດໝາຍ ແລະໃຊ້ກົດໝາຍເອງ.

8 ມ້າຂອງພວກມັນແລ່ນໄວກວ່າເສືອດາວ ແລະຮ້າຍກວ່າໝາໂນທີ່ທົ່ວເຫຍື່ອ ທະຫານຂອງພວກມັນຂີ່ມ້າຫອບມາແຕ່ໂກງ ໄວເໝືອນແຫລວເຈັດໄປກິນເຫຍື່ອ. 9 ກອງທັບຂອງພວກມັນບຸກເຂົ້າຄອບຄອງຢ່າງຮ້າຍກາດ ເມື່ອມັນບຸກເຂົ້າມາໃກ້ ທຸກໆ ຄົນກໍຢ້ານກົວຕົວສັ່ນຈົນຂວັນເສຍ ຊະເລີຍທີ່ມັນຈັບໄດ້ມີຫລາຍເໝືອນດັ່ງເມັດຊາຍ ຊຶ່ງບໍ່ສາມາດນັບໄດ້.

10 ພວກມັນໝິ່ນປະໝາດບັນດາກະສັດ ແລະຫົວເຍາະເຍີ້ຍໃສ່ບັນດາມະຫາເສນາອາມາດ ມີປ້ອມປ້ອງກັນບ່ອນໃດສາມາດຕ້ານທານການບຸກລຸກຂອງພວກມັນໄດ້ ມັນໃຊ້ວິທີການຍຶດປ້ອມໂດຍກອງຕົນຂຶ້ນໃຫ້ສູງເທົ່າປ້ອມແລ້ວກໍເຂົ້າຍຶດ. 11 ເມື່ອຍຶດໄດ້ແລ້ວ ພວກມັນກໍກວາດເອົາສິ່ງຂອງໄປໝົດເໝືອນລົມພັດຜ່ານເອົາໄປ ຄົນພວກນີ້ບູຊາອຳນາດຂອງຕົນເອງ.”

ຮາບາກຸກຮ້ອງທຸກຂໍຄວາມເປັນທຳ

12 ໂອ! ພຣະຜູ້ເປັນເຈົ້າ ພຣະອົງເປັນພຣະເຈົ້າຕັ້ງແຕ່ໃດໆ ມາ ພຣະອົງເປັນພຣະເຈົ້າຂອງຂ້ານ້ອຍ ເປັນພຣະເຈົ້າອົງບໍລິສຸດ ແລະອົງຊົງເປັນຢູ່ສືບໆ ໄປ ໂອ! ພຣະຜູ້ເປັນເຈົ້າ ພຣະເຈົ້າອົງປົກປັກຮັກສາຂອງຂ້ານ້ອຍເອີຍ ພຣະອົງໄດ້ເລືອກເອົາພວກບາບີໂລນ ແລະໄດ້ເຮັດໃຫ້ພວກມັນມີອຳນາດເພື່ອລົງໂທດພວກຂ້ານ້ອຍ.

13 ແຕ່ເປັນຫຍັງພຣະອົງຈຶ່ງຊົງມີດງຽບຢູ່ ໃນເມື່ອພວກມັນທຳຮ້າຍຄົນດີໆ ກວ່າພວກມັນ?

¹⁴ດ້ວຍເຫດໃດພຣະອົງຈຶ່ງຖືປະຊາຊົນເໝືອນປາ ແລະເໝືອນສັດເລືອຄານ?

¹⁵ຊາວບາບີໂລນ ໄດ້ຈັບປະຊາຊົນເໝືອນຕຶກເປັດເອົາປາ ພວກມັນເອົາມອງກວາດເອົາປະຊາຊົນເໝືອນດັ່ງກວາດປາໃນມອງຂຶ້ນມາຈາກນ້ຳດ້ວຍສູງໆໂຮຮ້ອງຍິນດີ.

¹⁶ພວກເຂົາບູຊາມອງ ແລະຖວາຍເຄື່ອງປະບົນໃຫ້ມັນ ເພາະວ່າມອງພາໃຫ້ພວກເຂົາໄດ້ໃຊ້ຊີວິດຢູ່ຢ່າງຟຸມເໝືອຍ.

¹⁷ພວກເຂົາຈະໃຊ້ດາບທຳຮ້າຍຊົນຊາດຕ່າງໆ ຢ່າງບໍ່ມີຄວາມເມດຕາແບບນີ້ຕະຫລອດໄປບໍ່?

ບົດທີ 2

ພຣະຜູ້ເປັນເຈົ້າຕອບຄຳຮ້ອງທຸກຂອງຮາບາກຸກ

¹ຂ້າພະເຈົ້າຈະຂຶ້ນໄປຍືນທີ່ທຳຄອຍ ແລະຖ້າຊອມເບິ່ງວ່າ ພຣະຜູ້ເປັນເຈົ້າຈະເວົ້າຫຍັງຕໍ່ຂ້າພະເຈົ້າ ແລະຂ້າພະເຈົ້າຈະໄດ້ຮັບຄຳຕອບຢ່າງໃດຈາກພຣະອົງກ່ຽວກັບການຮ້ອງທຸກນັ້ນ.

²ພຣະຜູ້ເປັນເຈົ້າໃຫ້ຄຳຕອບແກ່ຂ້າພະເຈົ້າວ່າ, “ຈົ່ງຂຽນເລື່ອງທີ່ເຮົາບອກແກ່ເຈົ້າທາງນິມິດໃສ່ແຜ່ນປ້າຍ ໃຫ້ທຸກຄົນອ່ານເຂົ້າໃຈໄດ້ງ່າຍ ຂຽນນິມິດນີ້ໄວ້.

³ກໍເພາະວ່າສິ່ງທີ່ເຮົາບອກມານັ້ນ ຍັງບໍ່ເຖິງເວລາທີ່ຈະເກີດຂຶ້ນເປັນຈິງເທື່ອ ແຕ່ກຳນົດນັ້ນກໍຈະມາເຖິງໃນໄວໆ ນີ້ ແລະສິ່ງທີ່ເຮົາໄດ້ບອກກັບເຈົ້າກໍຈະກາຍເປັນຈິງ ເຈົ້າອາດຈະຄິດວ່າມັນມາຊ້າ ແຕ່ໃຫ້ຄອຍເບິ່ງເທາະ ມັນຈະມາຮອດຕາມເວລາທີ່ເຮົາໄດ້ກຳນົດໄວ້ ຍັງບໍ່ເທິງດອກ.

⁴ຂໍຄວາມທີ່ເຈົ້າຂຽນນັ້ນມີດັ່ງນີ້ຄື “ຜູ້ທີ່ກະທຳຊົວຈະບໍ່ມີຊີວິດ ແຕ່ຜູ້ທີ່ກະທຳດີຈະມີຊີວິດ ເພາະວ່າລາວເຊື່ອຟັງພຣະເຈົ້າ.

ເຄາະກຳຂອງຄົນຊົ່ວມາເຖິງ

⁵ຄວາມຮັ່ງມີເປັນສິ່ງຫລອກລວງ ຄົນໂລພາຈອງຫອງ ແລະມີໃຈຢາກໄດ້ເໝືອນກັບຄວາມຢາກຕາຍທີ່ບໍ່ຮູ້ຈັກອີ່ມ ດັ່ງນັ້ນແຫລະ ພວກເຂົາຈຶ່ງເຂົ້າຄອບຄອງບັນດາຊົນຊາດທັງຫລາຍເພື່ອຜົນປະໂຫຍດຂອງພວກເຂົາ.

⁶ບັນດາປະຊາຊາດເຫລົ່ານັ້ນຈະດ່າພວກທີ່ຂົ່ມເຫັງເຂົາ ແລະສະແດງພຶດຕິກຳອັນເປັນການໝິ່ນປະໝາດໃສ່ພວກເຂົາ ພວກເຂົາຈະເວົ້າວ່າ, “ພວກມືງໄດ້ເອົາຂອງຜູ້ອື່ນມາເປັນຂອງຕົນ ແຕ່ແນວໃດດີ ເຄາະກຳຂອງພວກມືງໃກ້ເຂົ້າມາຮອດແລ້ວ ພວກມືງຈະຫາລ້ຳຫາລວຍນຳລູກໜີ້ອີກດົນປານໃດ?”

⁷ກ່ອນພວກເຈົ້າຈະຮູ້ເມື່ອ ພວກລູກໜີ້ກໍຈະບຸກມາບິບບັງຄັບແລ້ວເອົາເຄື່ອງຄືນໄປ ສັດຕູຈະບຸກເຂົ້າມາເຮັດໃຫ້ພວກເຈົ້າຢ້ານຈົນ ຕົວສັນຂວັນເສຍ ພວກເຂົາຈະບຸ້ນເອົາຂອງພວກເຈົ້າ.

⁸ພວກເຈົ້າໄດ້ບຸ້ນປະຊາຊົນທັງຫລາຍຄື ໄດ້ຂ້າ ແລະໄດ້ກົດຂີ່ຂົ່ມເຫັງຊາວໂລກ ແລະທຳລາຍຫົວເມືອງຕ່າງໆ ບັດນີ້ ຜູ້ທີ່ຍັງມີຊີວິດຢູ່ກໍຈະບຸ້ນເຈົ້າຄືກັນ.

⁹ເຄາະກຳຂອງເຈົ້າມາເຖິງແລ້ວ ພວກເຈົ້າໄດ້ເຮັດໃຫ້ຄອບຄົວຮັ່ງມີເປັນດີຂຶ້ນ ຍ້ອນເຂັ້ນຂ້າທາລຸນຄົນອື່ນ ແລ້ວພະຍາຍາມເຮັດໃຫ້ຄອບຄົວຢູ່ຢ່າງສະຫງົບສຸກແລະປອດໄພ.

¹⁰ເລ່ກັນຂອງພວກເຈົ້າໄດ້ນຳຄວາມອັບອາຍມາສູ່ຄອບຄົວຂອງພວກເຈົ້າແລ້ວ ການທຳລາຍ

ບັນດາຊົນຊາດຕ່າງໆ ນັ້ນ ມັນກໍເປັນແຕ່ພຽງການນໍາເອົາຄວາມຈິບຫາຍມາສູ່ພວກເຈົ້າເອງ.

¹¹ແມ່ນແຕ່ກ້ອນຫີນໃນກໍາແພງກໍຈະຮ້ອງດໍາຕໍ່ສູ່ພວກເຈົ້າ ແລະໄມ້ກອນເຮືອນກໍຈະສົ່ງສຽງດັງກົກກ້ອງອອກມາ.

¹²ເຄາະກໍາຂອງພວກເຈົ້າມາເຖິງແລ້ວ ພວກເຈົ້າວາງຮາກຖານເມືອງດ້ວຍອາດຊະຍາກໍາ ແລະສ້າງເມືອງຂຶ້ນດ້ວຍຄາດຕະກໍາ.

¹³ບັນດາຊົນຊາດທັງຫລາຍທີ່ພວກເຈົ້າເຂົ້າຄອບຄອງ ກໍຖືກໄຟໄໝ້ໝົດ ຍ້ອນພຣະຜູ້ເປັນເຈົ້າແຫ່ງຈັກກະວານໄດ້ເຮັດການນີ້.

¹⁴ທະເລມີນໍ້າເຄັມຢູ່ສັນໃດ ຄວາມຮູ້ກ່ຽວກັບພຣະລັດສະໝີຄວາມຍິ່ງໃຫຍ່ຂອງພຣະຜູ້ເປັນເຈົ້າ ກໍຈະເຕັມຢູ່ໃນໂລກນີ້ສັນນັ້ນ.

¹⁵ເຄາະກໍາຂອງພວກເຈົ້າມາເຖິງແລ້ວ ເວລາພວກເຈົ້າໂກດຮ້າຍຫຍໍ້ຫຍັນເພື່ອນບ້ານ ແລະເຮັດໃຫ້ພວກເຂົາເສື່ອມເສຍ ແລະໄດ້ຮັບຄວາມອັບອາຍຂາຍໜ້າ.

¹⁶ພວກເຈົ້າຈະອັບອາຍຂາຍໜ້າແທນທີ່ຈະໄດ້ຮັບກຽດຕິຍົດ ພຣະຜູ້ເປັນເຈົ້າຈະມອບຈອກຂຶ້ງເປັນການລົງໂທດນີ້ ໃຫ້ພວກເຈົ້າຕື່ມ ແລ້ວກຽດຕິຍົດຂອງພວກເຈົ້າກໍຈະເສື່ອມເສຍໄປ.

¹⁷ພວກເຈົ້າປ້າໄມ້ໃນປ່າເລບານອນລົງສັນໃດ ພວກເຈົ້າກໍຈະຖືກປ້າລົງສັນນັ້ນ ພວກເຈົ້າໄດ້ຂ້າສັດໃນປ່າແລະບັດນີ້ສັດນັ້ນ ກໍຈະເຮັດໃຫ້ພວກເຈົ້າຢ້ານ ເຫດການເຫລົ່ານີ້ແຫລະຈະເກີດຂຶ້ນ ກໍຍ້ອນວ່າ ພວກເຈົ້າໄດ້ຂ້າແລະກົດຂີ່ຂົ່ມເຫັງຊາວໂລກ ແລະທໍາລາຍຫົວເມືອງຕ່າງໆ.

¹⁸ຮູບເຄົາລົບໃຫ້ຜົນປະໂຫຍດຫຍັງແດ່? ມັນເປັນພຽງແຕ່ຮູບທີ່ມະນຸດຜູ້ໜຶ່ງໄດ້ເຮັດຂຶ້ນເທົ່ານັ້ນ ແລະບໍ່ສາມາດບອກຄວາມຈິງຕໍ່ພວກເຈົ້າໄດ້ ມັນດີແນວໃດ? ຜູ້ສ້າງຮູບຈິ່ງບົງໃຈໃນຮູບທີ່ປາກບໍ່ໄດ້ນັ້ນ.

¹⁹ເຄາະກໍາພວກເຈົ້າມາເຖິງແລ້ວ ພວກເຈົ້າເວົ້າຕໍ່ຮູບໄມ້ວ່າ, “ລຸກຂຶ້ນແມ່” ຫລືເວົ້າຕໍ່ກ້ອນຫີນວ່າ, “ຍືນຂຶ້ນແມ່” ແຕ່ຮູບເຄົາລົບນັ້ນສອນຫຍັງແດ່ ຮູບນັ້ນຈະໂອບດ້ວຍເງິນ ຫລືຄໍາ ແຕ່ມັນກໍບໍ່ມີຊີວິດຈິດໃຈເລີຍ.

²⁰ພຣະຜູ້ເປັນເຈົ້າຂົງປະທັບຢູ່ໃນພຣະວິຫານອັນສັກສິດ ມະນຸດທຸກຄົນໃນໂລກນີ້ຈິ່ງມີດຽວຢູ່ຕໍ່ພຣະພັກພຣະຜູ້ເປັນເຈົ້າເທົ່ານັ້ນ.

ບົດທີ 3

ຄໍາອ້ອນວອນຂອງຮາບາກຸກ

- ¹ ຄໍາອ້ອນວອນຂອງຜູ້ປະກາດພຣະທໍາຮາບາກຸກ.
- ² ໂອ ພຣະຜູ້ເປັນເຈົ້າ ຂ້ານ້ອຍໄດ້ຍິນກ່ຽວກັບສິ່ງທີ່ພຣະອົງໄດ້ເຮັດ ແລະຂ້ານ້ອຍໄດ້ເຕັມໄປດ້ວຍຄວາມຢາເກງ
ບັດນີ້ ຂໍຊົງຮື້ຟື້ນພຣະລາຊະກິດຂອງພຣະອົງຂຶ້ນໃໝ່
ໃນເວລາທີ່ພວກຂ້ານ້ອຍຍັງມີຊີວິດຢູ່ ຄື
ການກະທໍາອັນຍິ່ງໃຫຍ່ທີ່ພຣະອົງໄດ້ເຄີຍເຮັດແຕ່ສະໄໝກ່ອນ

ແມ່ນວ່າຍາມພຣະອົງພຣະພິໂລດ ຂໍຊົງເມດຕາແດ່ທ້ອນ.

- 3 ພຣະເຈົ້າຈະກັບມາຈາກເມືອງ ເຕມານອີກ
ພຣະເຈົ້າອົງບໍລິສຸດຈະມາແຕ່ພູປາຣານ
ຄວາມສະຫງ່າລາສີຂອງພຣະອົງປົກຄຸມທົ່ວພ້າສະຫວັນ
ທົ່ວໂລກກໍເຕັມໄປດ້ວຍການສັນລະເສີນພຣະອົງ.
- 4 ພຣະອົງສະເດັດມາພ້ອມແສງສະຫວ່າງຂອງພ້າແມບເຫລື້ອມ
ພຣະຫັດຂອງພຣະອົງມີແສງເຫລື້ອມມາບງ
ຊຶ່ງລົດທານຸພາບຂອງພຣະອົງໄດ້ເຊື່ອງໄວ້ໃນທີ່ນັ້ນ.
- 5 ພຣະອົງໃຫ້ໂລກລະບາດມາກ່ອນ
ແລະໃຫ້ຄວາມຕາຍມາຕາມຫລັງ.
- 6 ເມື່ອພຣະອົງຊົງຢຸດ ໂລກກໍເກີດຫວັ່ນໄຫວ
ເມື່ອພຣະອົງຊົງທອດພຣະເນດ ບັນດາຊົນຊາດກໍຍ້ານ
ຈົນຕົວສັ່ນຂວັນເສຍ
ບັນດາພູເຂົາທີ່ພົ້ນຄົງກໍຈະແຕກສະຫລາຍໄປ
ແລະເນີນພູທີ່ຕັ້ງຢູ່ຕະຫລອດການກໍຈະຍຸບລົງ
ຄື ເນີນພູບ່ອນທີ່ພຣະອົງໄດ້ຢ່າງແຕ່ສະໄໝດຶກດຳບັນ.
- 7 ຂ້ານ້ອຍໄດ້ເຫັນພົນລະເມືອງ ກູຊານ ຍ້ານກົວ
ແລະພົນລະເມືອງ ມິດີອານ ຕົວສັ່ນຂວັນເສຍ.
- 8 ຂ້າແດ່ພຣະຜູ້ເປັນເຈົ້າເມື່ອພຣະອົງສະເດັດຊົງລົດມ້າທີ່ເປັນເຜື້ອ
ຜ່ານໄປທ່າມກາງກ້ອນເມກ
ເພື່ອນຳໄຊຊະນະມາສູ່ໄພ່ພົນຂອງພຣະອົງ
ພຣະອົງຊົງພຣະພິໂລດແມ່ນ້ຳບໍ?
ຫລືວ່າຊົງໂກດຮ້າຍນ້ຳທະເລ?
- 9 ພຣະອົງຊົງພ້ອມທີ່ຈະໃຊ້ໜ້າທະນູຂອງພຣະອົງທຸກເວລາ
ລູກໜ້າຂອງພຣະອົງກໍເຕັມບັ້ງຢູ່ສະເໝີ
ພ້າຜ່າແຍກແຜ່ນດິນໂລກອອກຈາກກັນໄດ້.
- 10 ເມື່ອພູເຂົາທັງຫລາຍໄດ້ເຫັນພຣະອົງກໍສັ່ນສະເຫຼືອນ
ແລ້ວຝົນກໍຈະຫລົງລົງຈາກທ້ອງພ້າ
ນ້ຳຢູ່ໃຕ້ພື້ນພິພົບກໍຊັດຂຶ້ນສູງດັງສະຫນ້ນ
ແລະຟອງຂອງມັນກໍຟັງຂຶ້ນສູງ.
- 11 ດວງຕາເວັນ ແລະດວງເດືອນຍັງຢູ່ກັບບ່ອນຂອງມັນ
ເມື່ອແສງແວບວາບຂອງທະນູ
ແລະແສງສະທ້ອນຂອງທອກຂອງພຣະອົງພຸ່ງຜ່ານໄປ.

- 12 ພຣະອົງສະເດັດເທິງໂລກດ້ວຍຄວາມພິໂລດ
ແລະຢຽບຢໍາຊົນຊາດທັງຫລາຍດ້ວຍຄວາມໂກດຮ້າຍ.
- 13 ພຣະອົງສະເດັດອອກໄປຊ່ອຍໄພພົນ
ແລະເຈົ້າຊີວິດທີ່ພຣະອົງເລືອກໄວ້
ພຣະອົງຊົງທຳລາຍຜູ້ນຳຂອງຄົນຊົ່ວ
ແລະລ້າງຜານພັກພວກຂອງມັນຈົນໝົດກຸ້ງງ.
- 14 ລູກໜ້າທະນູຂອງພຣະອົງແທງຫົວໜ້ານັກຮົບຂອງມັນ
ຊຶ່ງບຸກເຂົ້າມາເໝືອນລົມພະຍຸພັດ
ແລະເໝືອນຄົນມັກຂົ່ມເຫັງຄົນຍາກຈົນຢ່າງລັບໆ
ເພື່ອເຮັດໃຫ້ພວກເຮົາແຕກແຍກກະຈັດກະຈາຍໄປ.
- 15 ມ້າຂອງພຣະອົງຢຽບຢໍານ້ຳທະເລ
ນ້ຳເລິກ ແລະກວ້າງອັນມະຫາສານພິດພິງຂຶ້ນ.
- 16 ເມື່ອຂ້ານ້ອຍໄດ້ຍິນເລື່ອງເຫລົ່ານີ້ ຂ້ານ້ອຍກໍຍ້ານ
ຈົນຕົວສັ່ນຂວັນເສຍ
ຮິມສົບຂອງຂ້ານ້ອຍກໍສັ່ນດ້ວຍຄວາມຍ້ານ
ຕົນຕົວຂອງຂ້ານ້ອຍສັ່ນຄອນໄປ
ແລະຕົນຂອງຂ້ານ້ອຍກໍເຕະສະດຸດ
ຂ້ານ້ອຍຈະລໍຄອຍວັນທີ່ພຣະອົງຈະມາຢ່າງມິດໆ
ວັນຊຶ່ງພຣະເຈົ້າຈະລົງໂທດຜູ້ທີ່ໂຈມຕີພວກຂ້ານ້ອຍ.
- 17 ເຖິງແມ່ນວ່າຕົ້ນໝາກເຕືອບໍ່ມີໝາກ
ແລະຕົ້ນໝາກອະງຸ່ນບໍ່ມີຮວງ
ຕົ້ນໝາກກອກເທດບໍ່ມີຜົນ
ແລະທົ່ງນາບໍ່ມີເຂົ້າ
ເຖິງແມ່ນວ່າ ແກະໃນຝູງຈະຕາຍໝົດ
ແລະຄອກງົວຈະເປົາວ່າງ.
- 18 ຂ້ານ້ອຍຍັງຈະຊົມຊື່ນປີຕີຍິນດີ
ເພາະວ່າ ພຣະຜູ້ເປັນເຈົ້າເປັນພຣະຜູ້ຊ່ອຍຂອງຂ້ານ້ອຍ.
- 19 ພຣະຜູ້ເປັນເຈົ້າຊົງປະທານເຫື່ອແຮງໃຫ້ຂ້ານ້ອຍ
ພຣະອົງເຮັດໃຫ້ຂ້ານ້ອຍແລ່ນໄວເໝືອນກວາງ
ແລະໃຫ້ຂ້ານ້ອຍຢ່າງເທິງພູຢ່າງປອດໄພ.

ຕົວຫຍໍ້

ຊື່ພຣະທຳ	ຕົວຫຍໍ້	ຊື່ພຣະທຳ	ຕົວຫຍໍ້
ປະຖົມມະການ	ປຖກ	ປັນຍາຈານ	ປຍຈ
ອົບພະຍົບ	ອພຍ	ຍອດເພງ	ຍດພ
ລະບຽບພວກເລວີ	ລລວ	ເອຊາຢາ	ອຊຢ
ຈິດເຊັ່ນບັນຊີ	ຈຊບ	ເຢເຣມີຢາ	ພຄຄ
ພຣະບັນຍັດສອງ	ພບຍ	ເພງຄຳຄວນ	ຢຣມ
ໂຢຊວຍ	ຢຊຍ	ເອເຊກີເອນ	ອສກ
ພວກຜູ້ປົກຄອງ	ຜປຄ	ດານີເອນ	ດນອ
ນາງຣຸດ	ນຣດ	ໂຮເຊອາ	ຮຊອ
1 ຊາມູເອນ	1ຊມອ	ໂຢເອນ	ຢອນ
2 ຊາມູເອນ	2ຊມອ	ອາໂມດ	ອມດ
1 ກະສັດ	1ກສດ	ໂອບາດີຢາ	ອບດ
2 ກະສັດ	2ກສດ	ໂຢນາ	ໂຢນ
1 ຂ່າວຄາວ	1ຂຄວ	ມີກາ	ມກາ
2 ຂ່າວຄາວ	2ຂຄວ	ນາຮູມ	ນຮມ
ເອັດຊະຣາ	ອສຣ	ຮາບາກຸກ	ຮບກ
ເນເຮມີຢາ	ນຮຢ	ເຊຟານີຢາ	ສຟຢ
ເອສະເທີ	ອຊທ	ຮັກກາຍ	ຮກຍ
ໂຢບ	ໂຢບ	ເສກາລີຢາ	ສກຢ
ເພງສັນລະເສີນ	ພສສ	ມາລາກີ	ມລກ
ສຸພາສິດ	ສພສ		

This 2010 edition of the Lao Bible has been revised and extended from the 1979 edition of the Lao Shorter Old Testament and 1973 edition of the Lao New Testament, as published by Thailand Bible Society in 1991.